

ቀታሊ ሰብ ብገበን ክሕተት እምበር፡ ተሓላቂ ሰላም ክቁጸር ኣይግብእንዩ

ሓደ ናብ ራድዮ ኣሰና ንዝሰዶ ጽሑፋተይ ብቀረባ ዝከታተል ግዱስ ሓው፡ “ኣብ ዝኾነ ጽሑፋትካ፡ ውልቀ መላኺ ኢሳያስ ወይ ውልቀ መላኺ ስርዓት ህግደፍ እምበር፡ መንግስቲ ኤርትራ ወይ ፕረዝደንት ኢሳያስ ኢልካ ኣይትፈልጥን ኢኻ” ክብል ብዋዛ ኣምሲሉ ሕቶን ወቕሳን ሓዋዊሱ ርእይቶኡ ደርጓሓለይ። ዘረባ ናይቲ ግዱስ ሓው፡ “ንለባም ኣምተሉ ክንደይ ከይስሕቶ ንግሻን ደርጓሓሉ ክንደይ ከይፈልጦ” ስምዒት ስለዘሕደረለይ፡ ንህግደፍን መራሒኡ ኢሳያስን ይዝንጥሎም፡ ዘይናቶም ይህበምን መዓርግ ኣንኢሰሎምን ከይህሉ፡ ንነብስይ ሓተትኩዋ። ንህግደፍ፡ ብቁዕ መንግስቲ ወይ ስርዓት ክብሎ ዝኸእል ሃገራውን ኣህጉራውን መለክዒታትን ተግባራትን እንተለዎውን ሃሰስ በልኩ።

ኣብዚ ዘለናዮ መዋእል፡ ብቀጥታ ወይ ብሕገ ብዝተመርጹ ወክልቲ ዘሳትፍ ስርዓት፡ ብሕገ ዝምእዘዝ፡ ግሉጽነትን ቅንዕናን ዘለዎ፡ ማዕርነት ዜጋታት ዘረጋግጽ፡ ሕቶታት ህዝቢ ዝምልስ፡ ተሓታትነትን ጽፉፍን ምምሕዳር ዝውንን እንተኾይኑ፡ ብቅዓት ወይ ቅርጥውነት መንግስቲ ካብ ዘረጋግጽ ረቋሒታትዮ። ብመንጽርዚ ኣቀዲሙ ዝተጠቐሰ ኣምራትን መምዘኒታትን፡ ውልቀ መላኺ ህግደፍን መራሒኡ ኢሳያስን ሓንቲ ነጥቢውን ስለዘየማልኡ፡ መንግስቲ ወይ ፕረዝደንት ዝብል ስም ክትሰምዮምን ክብሪ ክትህበምን ሓጥያትን ነቲ ሓቀኛ ረቋሒታት ዘማልእ መንግስቲ ወይ መራሒ ክበሩ ምጉዳልዮ። ብዓይኒ ሓቂ፡ ህግደፍን ኢሳያስን፡ ቦቲ ኣብ ልዕሊ ህዝቢ ኤርትራ ዝፍጽምዎ ዘለው ዘስካሕክሕ ገበንን ምግሃስ ሰብኣዊ መሰልን፡ ብዘይካ “ውልቀ መላኺ” ኢልካ ምጽዋዕ” ካልእ ሕይል ዝበለ ቃል እንተዝህሉ ክንደይ ጽቡቕ ነይሩ። ስለዚ እቲ ግዱስ ሓው ስለምንታይ ኣብ ጽሑፊይ፡ “መንግስቲ ኤርትራ ወይ ፕረዝደንት ኢሳያስ ዘይምባለይ ተወሳኺ ሓቅታት እንተለዎ ከሕብረኒ ይፈቱ። ብመርገጺዩ ግን ኣብ ኤርትራ ኢሳያስ ሓዳግን ገባርን ጥራይ ስለዝኾነ፡ እታ ውልቀ መላኺ” ትብል ቅጽል ስም መዕቀኒ ትግብእንዮ።

ኣብ ዓለም፡ እንተ ብጽቡቕ ሞያኣም እንተ ብእክይ ተግባራቶም ኣብ መዛግብቲ ታሪኽ ዝሰፈሩ መራሕቲ ተራእዮምዮም። መለክዒ እሩም ጠባያት ናይ ሓደ መራሒ ብዙሓት’ህ እንተኾነ፡ ሓድነት፡ ምዕባለን ሰላምን ሕብረተሰብ ምምናይ፡ ሞራላውን ስነምግባራውን ሓላፍነት ምውናን፡ ጽንዓት፡ ህድኣትን ተዓጻጻፍነትን ምዝውታር፡ ፍቅሪ፡ ሰብኣውነትን ቅንዕናን ምርኣይ፡ ሓላፍነት፡ ምርድዳእን ርእስ ምትእምማን ዝስምዖ፡ ገለ ካብቶም ኣገደስቲ ነጥብታት ምስጉን ወይ ለባም መራሒዮም። ኣብ ታሪኽ፡ ነልሰን ማንደላ፡ ማህተማ ጋንዲ፡ ማርቲን ሉተር ኪንግ፡ ኣብርሃም ሊንከን ድማ ካብቶም ንክብርን መሰልን ሰባት ህይወቶም ዘወፈዩን ብቅዓቶም ዘመስከሩን ፍሉጣትን ብኣብነት ክጥቀሱ ዝኸእሉን መራሕቲዮም።

ብእንጻርዚ፡ መራሒ ካምቦድያ ፖል ፖት፡ ኣዶልፍ ሂትለር፡ ጆሴፍ ስታሊን፡ ንጉስ ሊዮፖልድ ካልኣይ ናይ በልጅም ካብቶም ብጭካንኣምን ሰይጣናዊ ተግባራቶምን ዝፍለጡ መራሕቲዮም። ብዘይካዚ፡ ነቲ “መልኣስካስ ብልዓሉምበር ኣይትበዳዓሉ” ዝብል ምስላ ቀዳሞት ዕሽሽ ኢሎም፡ ዒደርን ካብ መላጸ ዝበልሕን መልኣስ ተጠቂሞም፡ ክብሪ ሰብ ዝግህሱ፡ ሕቆ ሰብ ዝሰብሩን ዝድህሉን መራሕቲውን ኣለዉ። ከይገፍሓናን ርሑቕ ከይከድናን፡ ጠባያት ካልኣት መራሕቲ ሃገራት ከይፈተሽናን፡ ናብዚ ከም ቁርዲድ ኣብ ሕብረተሰብና ጠቢቁ ደም ህዝብና ዝመጸ፡ ባዕሉ ስልጣን ጨቢጡ ንኣስታት 30 ዓመታት ህዝቢ ዝረግጽ ዘሎ ጸይቀ ዕሉል ኢሳያስ ከተኩር።

አብ ኤርትራ፡ ልዕልና ሕጊ ይረጋገጽ፡ ቅዋማዊ መንግስቲ ይተኸል፡ ግሉጽነት፡ መሰል ምዝራብን ምጽሕፍን ይሃሉ፡ ህዝቢ ወክልቱ ክመርጽ ዕድል ይወሃብ፡ መደብ ሃገራዊ አገልግሎት ገደብ ይገበረሉ፡ ብዝሓ ሰልፍታት ክምስረታ ይፈቀድ፡ እሱራት ይፈትሑን ናብ ፍርዲ ይቅረቡን፡ ዝብላ አምራት ክለዓላ እንከለዋ ንስርዓት ህግደፍ ሕማም ርእሲ ስለዝኾንኦ፡ ነዘን ዝተጠቐሳ ጉዳያት ዝትንክፍ ውልቀ ሰብ፡ ጉጅለ ወይ መንግስቲ፡ ሰፍ ዘይብል አነዋሪ ጸርፊዩ ዝቐበል። ብፍላይ ንኤርትራውያን ደለይቲ ፍትሒ፡ አብ ክንዲ ጉድለትካ ምእማንን መአዲ ዘተ ምዕዳምን፡ ከድዓት፡ ወያነ፡ ዓጋመ፡ ሰለይቲ አመሪካ፡ ዕሱባት፡ ግብረ ሽበራ፡ ጅሃድ ዝብሉ አስማት ምጥማቕን ምውንጃልን ልሙድዮ።

መላኺ ኢሳያስ አብ ዝተፈላለዩ አጋጣሚታት ካብ ህዝብን ጋዜጠኛታትን ንዝቐረበሉ ሕቶታት ክምልስን አብ መራኸቢ ብዙሓን አብ ዝህቦ ነዊሕን ሃውታትን መግለጺታት፡ ካብ ሓደ መራሒ ሃገርን ሓላዩ ህዝብንዩ ዝብል ዘይትጽቦዮ፡ ሰባት ምዝንግልን ናይ አቃጫጭ መልሲ ምዝውታርን አብ ደሙ ዝአተዋ ሕዳራት ጠባያትዮን። ውልቀ መላኺ ኢሳያስ፡ አብ ርእሲ/ቲ አብ ልዕሊ ህዝቢ ኤርትራ ዘውርዶ ቀጥታውን ሰላሕታውን ቅትለት፡ ማእሰርቲ፡ ምዝማት ንብረት፡ ሕንፍሽፍሽ፡ ስቅታ፡ ምብትታን ስድራቤታትን ብድኸነት ምቅጻዕን፡ ጽዮፍ ዘረባን ናይ ብድዕ ቃላት ምዝውታርን ልሙድዮ። ካብቲ ብብእዮን ብውልቀ መላኺ ኢሳያስ ህዝቢ ኤርትራ ንምቁሻሽን ንምድሃልን ዝተጠቐመሉ ሓረጋት ምጥቃስ ይከአል።

አብ ጽባሕ ናጽነት ኤርትራ፡ ህዝቢ መነባብሮኡ ክመሓየሽን ጠለባቲ ክማላእን፡ አብ ኣኼባ አብ ዝሓተተሉ እዋን፡ ውልቀ መላኺ ኢሳያስ፡ "ንጉሆ-ንጉሆዶ በጊዕ ክንሓርደሎም ደልዮም" ክብል ብንዕቀት መሊሱ። ህዝቢ ኤርትራ፡ ቁራስ እንጀራ ወይ እንቋቋሖ ትወልድ ደርሆ ከይረኸቡ፡ ንጉሆ ንጉሆ በጊዕ ክትሕረደሉ አይጠለቡን። ህዝብና፡ አታ ካብ ወለዱ ዝውረሳ ቃጽዖ መሬት ሓሪሱን ኮስኩሱን መታን ድራር ዕለቲ ክረክቡ፡ ሰላም ጥራሕዮ ዝምነ ዘሎ። ህዝቢ ኤርትራ፡ ከምቶም ንብረት ህዝቢ ገቢቶምን ሓታቲ ዘይብሎምን ብደላር ዝጸፍዑ፡ አብ አባይቲ መንግስቲ ዝቐመጡ ጉንዖ ክወሃቦ አይሓተቱን።

ካብ ከርሲ መሬት ኤርትራ፡ ብዝተፈላለዩ ናይ ወጻኢ ትካላት፡ አዋርቅ ይኳዓትን ይፈርንኳ እንተሎ፡ አብ መነባብሮ ህዝቢ ኤርትራ ግን ቅንግብ ለውጢ አይመጸን። ዝበዝሕ ክፋል ኤርትራ እንተላይ እታ ንእሽቶ ሮማ ዝብል ቅጽል ስም ዝነበራ አስመራ፡ ብሕጽረት ዝስተ ማይ፡ መንበሪ አባይቲ፡ አገልግሎት ኤለክትሪክ፡ ሽቅለተ አልባነትን ድኸነትን ይጣራዕን ይሳቕንዮ ዘሎ። እዚ ጸገማትዚ ድማ መርአያ ቁጠባዊ ፍሽለትን ውድቀትን ስርዓት ህግደፍዮ። አብ ኤርትራ ከም ምዕባለ ዝቐጸር እንተኾይኑ፡ እቲ አብ ዝተፈላለዩ ከባቢታት ኤርትራ፡ ደለይቲ ፍትሒ ብአጽንሑለይን ብዘይ ፍርድን ዝዳኅኑሉን ዝሳቐይሉን ተሃኒጹ ዘሎ አብያተ ማእሰርትን ምዝርጋሕ መጻናጸኒ ትካላት ስለዮ ጥራሕዮ።

አብ 1998፡ ብጉዳይ ዶብ ተባሂሉ አብ መንጎ ኤርትራን ኢትዮጵያን አብ ዝተወልዐ ደማዊ ኩናት፡ መንግስቲ ኢትዮጵያ ልዕሊ 70 ሽሕ ሰላማውያን ኤርትራውያን፡ ሕብሪ ዓይኖም ደስ አይበለናን ተባሂሎም፡ ታኒካ ማይ ከዩልዓሉ፡ ካብ ምድቃሶምን ጎደናታትን ተጎቲቶም፡ ብግፍዒ ብግንባራት ኩናትን ሕማቕ ኩነታት አየርን ከምዝባረሩ ኮይኖም። ስርዓት ህግደፍ፡ አብ ክንዲ ነቶም ሰብአዊ መሰሎም ተገፊፎም ካብ ኢትዮጵያ ዝተሰጉ ብኸብሪ ምቕባል፡ እግሪ ምትካል፡ ሞራል ምሃብን ምትብባዕን፡ ውልቀ መላኺ ኢሳያስ፡ "እዞም ካብ ኢትዮጵያ ዝሰጉ ዘለዉ ንህዝብና ሕማቕ ይምህሩልና አለው" ኢሉ ወንጂሉ። አነን ሓጺሩኒ ይብል ንሱን ተደቢሩ ይስዕስዕ" ከምዝብሃል፡ እቲ እናተጸርፈን እናተሃርመን ካብ ምወቕ መነባብሮኡ ተፈናቐሉ ካብ ኢትዮጵያ ዝተባረረ ኤርትራዊ፡ "መሃሪ ሕማቕ" ኢልካ ጽዮፍ ቃላት ምጥቃን ድማ፡ ውልቀ መላኺ ኢሳያስ፡ መራሒ ሃገር ክትብሎ ይትረፍ፡ ዕዋላን አረሜንን ስም ክትህቡ ውን እናንአሶዮ።

ግደ ሓቂ ንምዝራብ፡ ኣብ ሕብረተሰብና፡ ነቲ ጭዋ ባህልና ደዊኑ፡ ጭካኑ፡ ጉቦ፡ ስስዕ፡ ፍርሒ፡ ሕጊ ኣልቦ፡ ጥልመትን ብኣቋራጭ ምህብታምን ከምዝስዕርር ዝገበረ ግዕዙይ ኣሰራርሓ ስርዓት ህግደፍ እምበር ህዝብና ኣይኮነን። ሕጊ ኣብ ዘይብሉ ሃገር ድማ፡ መሰልካ ብሕጋዊ ኣገባብ ክትሓትት ስለዘይትኸል፡ ኣሰር ናይቲ ሓቂ ቀቢሩ ዝሰርሕ ስርዓት ኢኻ ትስዕብ።

ስርዓት ህግደፍ፡ ካብ ጽባሕ ናጽነት ብዝተኸተሎ ግጉይን ገባትን ቁጠባዊ ፖሊሲታት ማለት፡ ኤርትራውያን ብሕታውያን ኣውፈርቲ ብዓቕሞም ህይወቶም ከይመርሑን፡ ኣብ ዳግመ ህንጻ ሃገሮም ተሳተፍቲ ከይኮነን፡ ይዕቦ ይንኣስ ንግዳዊ ንጥፊታት ህግደፍ ስለዝዓብለሎን፡ ዘየተባብዕ ዓንቃጺ ምቁጽጻርን መምዘኒታትን ስለዝበዝሑም፡ ገሊጾም ከሲሮም ገሊጾም ድማ ናብ ጎረባብቲ ሃገራት ተሰዲዶም። ኣብ ርእሲኡ፡ ኤርትራ ዋላኳ መስሕብ ወፍርን ወናኒት ባህርያዊ ጸጋታትን እንተኾነት፡ ብሰንኪ ግሉጽነትን ቅዋማዊ ኣሰራርሓን ዘይክተል ስርዓት ህግደፍ፡ ብዘይካ ናይ ስዑድያን ሕቡራት ኢማራት ዓረብን ወተሃደራዊ መዓስከራትን ማዕድናትና ዝጉሕጉሓ ዘለዎ ሒደት ኩባንያታትን ትርጉም ዘለዎ ግዳማዊ ወፍሪ ኣይተራእየን።

ኣብዚ ሕጂ እዋን ዝርእ ዘሎ ንህዝቢ ኤርትራ ዘግለለ መስርሕ ሰላም ምስ ኢትዮጵያ ድማ፡ ንኢትዮጵያ ቀዳምነት ዝሃበ ወደኸደኸ ስለዝኾነ ተወሳኺ ዕንደራ ስርዓት ህግደፍዮ። እቲ 80 ሚእታዊት ብሕርሻ ዝናበር ህዝብና ብፍላይ፡ ለይትን መዓልትን ኣብ ጽሓይን ኣስሓይታን ምስ ባህሪ ተጻዊሩዮ ዝዕንገልን ናብርኡ ዝመርሕን ዘሎ። ይኹን እምበር ብስርዓት ህግደፍ ዝሰርሕ መንእሰይ ኣብ ውትህድርና ስለዝተጸምደን ናብ ስደት ስለዝነፈጸን፡ ግራውቲ ቃዲሩን ኣብ እዋኑ ኣይሕረስን ከምኡውን ቀውዒ ኣይጥርነፍን። ውልቀመላኺ ኢሳያስ ንኸምስልን ፊን ክብሎ እንከሎን፡ ኣብ ዞባታት ዑደት እናፈጸመ "ልምዓታዊ መደባት ይዕዘብን ምስ ህዝቢ ኣኼባታት የካይድን ኣለኹ" ኣብ ዝብለሉ ዝነበረ እዋን፡ ሓረስቶት ጸገማቶም ፍታሕ ንኸረኽቡ መረርኦም ገሊጾም። መላኺ ኢሳያስ ግን ኣብ ክንዲ ሕሰሞም ንዝገለጽሉ ሞራል ዝህብን ፍታሕ ዝገብርን፡ ናብ ማይ ዘለዎ ቦታ ኪዱ እምበር ማይ ኣይመጸኩምንዮ" ክብል መለሱ።

መሰረታዊ ጠለባት ሓረስቶት ሃገርና፡ ነቶም ብረት ተሓንጊጦም በረኻ ሰፊሮም ዘለው መንእሰያትን ኣቦታትን፡ ክኣርሱን ስድራቤቶም ክኣልዩን ናጽነት ይወሃቦም እምበር ዝናብ ካብ ሰማይ ተሓሊቡ ክመጸም ኣይለመኑን። ብዓይኒ ኢሳያስ ግን፡ ማይ ንኸትረክብ ንወለዶታት ዝተቀመጥካሉ ዓድኻ ክትለቅቅ፡ ካብ ህዝብኻ ክትፍለን ምስ ሓድሽ ቦታ ክትላለን፡ ልክዕ ካብ ግንባር ናቕፋ ኣዝሊቕካ ኣብ ሰናጭሮ ሳሕል ዓምበርብብ ኣብ ስዓታት ሓድሽ ህይወት ምጅማርዮ ዝመስሎ።

ካብ ጽባሕ ናጽነት፡ ስርዓት ህግደፍ ካብ ህዝቢ ኤርትራ እናተነጸለን፡ ኣብ እዋን ብረታዊ ቃልሲ ዝነበሮ ህቡብነት እናሃሰሰንዮ መጸኡ። እቲ ዓሰቢ መስዋእቲ፡ መውጋእቲን ድኻሙን፡ ክኸብርን ከዕርፍን ሞላ ክረክብን፡ ኣብ መነባብሮቲ ብጉልበቱን ንብረቱን ኣጅኻ ዝበሎ ህዝቢ ምዕባለን ሰላምን ክርእን ዝግብእ ተጋዳላይ ድማ ዝያዳ ግዳይ እከይ ተግባራት ስርዓት ህግደፍ ኮይኑ። ካብ ውትህድርና ተሰናቢቲ ሰላማዊ መነባብሮኡ ንኸየካይድ፡ ስሩዕን ዘርብሕን ደሞዝ ከይግበረሉ፡ ተማሂሩ ፍልጠቱ ከየስፍሕ፡ ዕድል ስራሕ ከይረክብን ስድራቤቱ ከይሕግዝን፡ ኣሎ ዝብሃል ተጸብኦን ምሕንኳልን ተገይሩሉ።

ሓርበኛ ተጋዳላይ ብህግደፍ ክብረትን ርእሰ ምትእምማንን ኣጥፊኡ ርእሱ ኣድኒኑን ጃጅዮን ከምዝነበር ኮይኑ። ካብኡ ዝኸፍኦ ድማ ብዘጋጠሞ ምእሳር፡ ካብ ስራሕ ምድስካል፡ ውርደት፡ ብሕማም ማሲኑ፡ ብሓለንጊ ጥሜት ተሳቅዮ ብጓሂ

ክመውትን እግሩ ናብ ዝመርሖ ክስደድን ተገዲዱ። እቲ ብኸቢድ ማእሰርቲ ዝሰንከለን ዓዲ ውዕል ዝኾነን ኣብቲ ብብዙሓት ሰባት፡ “ቤት ማእሰርቲ ብዘይ ዋርድያ” ተባሂሉ ዝጽዋዕ መዓስከራት ማይ ሓባርን ቃኘውን ብዘይ ብቁዕ ምድላውን ኣገልግሎትን ተደርብዮ። ከም ሳዕቤኑ፡ ኣብ ሓምሌ 1994፡ ብህይወት ምንባር ኣዝዩ ዝመረርም ውጉኣት ሓርነት፡ ሕሰሞም ክገልጹ፡ ካብ ማይ ሓባር ናብ ኣስመራ ብምርኩስ እናተጓዕዙ እንከለዉ፡ ብትእዛዝ ኢሳያስ ብኣፈሙዝ ብረት ከምዝርሸኑን ከምዝቆስሉን ኮይኖም። ውልቀ መላኺ ኢሳያስ ብምርሻንዞም መሰልና ዝበሉ ውጉኣት ሓርነት፡ ብገበን ክሕተት ዝግብኡኝ እንተኾነ፡ ነቶም ኣብ ጽርግያ ግደ ሞትን መቁሰልትን ዝኾኑ ዜጋታት፡ “ኣንቂቆም” ኢሉ ሓጨጨፍ።

ብጠቅላላ ጤል ዘይትበልዎን ውልቀ መላኺ ኢሳያስ ዘይዛረቦን የለን እንተተባህለ ምግናን ኣይኮነን። “ካብ ባድመ ወጻኝ ማለት ጽሓይ ሞይታ ማለትዮ፡ ብዝብል ድርቅና፡ ልዕሊ 20 ሽሕ ኤርትራውያን ዝሃለቑሉ፡ ምምዝባልን ቁጠባዊ ዕንወትን ዘሰገቡ ኩናት ኤርትራን ኢትዮጵያን ከምኡውን ቅዋም ይተግበርን ብሕጊ ንማእዘዝን ምስተባህለ፡ “ቅዋም ዝብሃል የለን ሞይቱዩ” ዝብሉን ካልኣት ሓላፍነት ዝጎደሎም መግለጺታት ምሃብ ሓደ ካብ ጠባያት መላኺ ኢሳያስዮም።

ውልቀመላኺ ኢሳያስ፡ ስለምንታይ ኢዩ ዘይንቡር ኣሰራርሓ ዝኸተል፡ ብሕሰም ህዝቢ ዝድሰትን ተንኮለኛን ኮይኑ ዝብል ሕቶ ክቀርብ እንከሎ ድማ፡ ዋላኳ ብሓካይም ስነ ኣእምሮ ዝተረጋገጸ ጭብጢ እንተዘየለ፡ ሕልሚ ኢሳያስ ስልጣን ምጭባጥ እምበር ፍቅሪ ሃገርን ስድራን የብሉን። ንኤርትራ ምምሕዳርን ምግዛእን ስለዝነኣሰቶ ድማ፡ ኢሳያስ እንተኾይኑሉ ሃገይ ናይ ኤርትራን ኢትዮጵያን ክኸውን ካብኡ ሓለፉውን፡ ብደረጃ ኣፍሪቃ ወይ ዞባዊ ውድባት፡ ስሙይን ሃወርያ ሰላምን ክኸውን፡ ሽልማት ኖቤል ክቕበልን ነቲ ኣብ ልዕሊ ህዝቢ ኤርትራ ዝፈጸሞ ገበን ካብ ተሓታትነት ንምህዳምንዮ።

ውልቀ መላኺ ኢሳያስ ግን ኣሽምባይዶ ብጽቡቕ ተግባራት ክነኣድን ክስለምን፡ እቲ ካብ ዝኾነ ሰብ ንላዕሊ ዝተጸልኣን ብሕማቕ ዝዝከር ግናይ ሰብዮ። ገበናትን ኣደራዕን ስርዓት ህግደፍ፡ ኣብ ነፍስ ወከፍ ስድራቤት ኤርትራ ኣትያ ስለዘላ፡ መዓልታዊ ዕላል ህዝብና፡ ብዛዕባ ኣረሜናዊ ምምሕዳር ኢሳያስን ሳዕቤናቱንዮ። ህጻናት ከይተረፉውን ዘዝግበዩ ኣሕዋቶምን ወለዶምን ፋሕ ጭንግራሕ ስለዝኣተዎምን ራዕድን ሽቦራን ስርዓት ህግደፍ ካብ ወለዶምን ብግይኖምን የጋጥሞም ስለዘሎ፡ ንኢሳያስ ኣብ ተለቪዥን ክዕዘብዎ እንከለዉ፡ ከም ሕንጉጉን በላዒ ሰብንዮም ዝፈርሕዎ። ኤርትራውያን፡ ምስ ስጋና እናመንጨተ፡ ዓጽምና እናግሃጸ፡ ደምና እናሰተየ፡ ህላውናን መንነትናን ትሕቲ መሬት እናኣስፈረን ዝነብር ዘሎ ውልቀመላኺ ኢሳያስ ተሰኪምናዮ ኢና ንጓዓዝ ዘለናሞ፡ ሓደ ልቢ ኮይና፡ “ይኣኸለካ፡ ካብ እንግዳዕና ውረድ ብገበንካ ተናዘዝ” ክንብሎ እዋኑ ሕጂዮ።

ጽላል፡ ካብ ሕቡራት መንግስታት ኣመሪካ፡ 12 መስከረም 2018

ድምጺ ሰላምን ደሞክራሲን ኤርትራ 14-09-2018